



Ġabra tal-ġurisprudenza

KONKLUŻJONIJIET TAL-AVUKAT ĠENERALI
PITRUZZELLA
ipprezentati fit-28 ta' Marzu 2019¹

Kawża C-143/18

**Antonio Romano,
Lidia Romano**

vs

**DSL Bank – eine Niederlassung der DB Privat- und Firmenkundenbank AG, li kien DSL Bank –
ein Geschäftsbereich der Deutsche Postbank AG**

(talba għal deċiżjoni preliminari mressqa mil-Landgericht Bonn (il-Qorti Reġjonali ta' Bonn,
il-Ġermanja))

“Rinviju għal deċiżjoni preliminari – Protezzjoni tal-konsumaturi – Direttiva 2002/65/KE – Kuntratt ta' self għall-konsum mill-bogħod – Armonizzazzjoni tal-leġiżlazzjonijiet nazzjonali – Dritt ta' rtirar – Eżerċizzju tad-dritt ta' rtirar wara li l-kuntratt ikun ġie eżegwit fl-intier tiegħu miż-żewġ partijiet fuq talba espressa tal-konsumatur – Komunikazzjoni tal-informazzjoni fuq id-dritt ta' rtirar lill-konsumatur – Kuncett ta' konsumatur għall-finijiet tal-obbligi ta' informazzjoni u tad-dritt ta' rtirar – Restituzzjoni tal-benefiċċji li jkun irċieva professjonist”

1. Fil-kuntest tal-kummerċjalizzazzjoni ta' servizzi finanzjarji mill-bogħod, u b'mod partikolari ta' self iggarantit b'ipoteka, huwa leġittimu l-irtirar ta' konsumatur, eżerċitat wara l-eżekuzzjoni tal-kuntratt fl-intier tiegħu, minhabba l-fatt li l-informazzjoni mogħtija mill-professjonist fuq l-istess dritt ta' rtirar tkun konformi ma' dik prevista mid-dritt tal-Unjoni iżda mhux mal-interpretazzjoni stabbilita tad-dritt nazzjonali applikabbli?
2. Fi kliem ieħor, l-allegat nuqqas ta' informazzjoni fuq id-dritt ta' rtirar, kif irregolat mil-leġiżlazzjoni nazzjonali applikabbli, f'dan il-każ ta' protezzjoni ikbar tal-konsumatur meta mqabbel mad-dritt tal-Unjoni, jista' jwassal għal dritt ta' rtirar “perpetwu” għall-konsumatur?
3. F'dawn il-konklużjonijiet, filwaqt li nibda bl-analiżi tad-Direttiva 2002/65/KE, li hija intiża għall-armonizzazzjoni shiha fil-qasam ta' kummerċjalizzazzjoni tas-servizzi finanzjarji mill-bogħod, sejjer nesponi r-raġunijiet li għalihom, fir-rigward tad-dritt ta' rtirar, il-leġiżlazzjonijiet nazzjonali ma jistgħux jidderogaw mid-dispożizzjonijiet previsti minn din id-direttiva, anki jekk id-deroga tkun iktar favorevoli għall-konsumatur.

¹ Lingwa oriġinali: it-Taljan.

I. Il-kuntest ġuridiku

A. Id-dritt tal-Unjoni

4. Skont l-Artikolu 3 tad-Direttiva 2002/65², intitolat “Informazzjoni lill-konsumatur qabel il-konkluzjoni ta’ kuntratt b’distanza [kuntratt mill-bogħod]”:

“1. Fi żmien tajjeb qabel ma l-konsumatur jintrabat b’xi kuntratt ta’ distanza [kuntratt mill-bogħod] jew offerta, għandu jiġi provdut bl-informazzjoni li ġejja li tikkoncerna:

[...]

3) il-kuntratt b’distanza [kuntratt mill-bogħod];

- a) l-eżistenza jew l-assenza ta’ dritt ta’ rtirar skont l-Artikolu 6 u, meta jeżisti d-dritt ta’ rtirar, id-dewmien tiegħu u l-kondizzjonijiet biex jiġi eżercitat, inkluża informazzjoni dwar l-ammont li l-konsumatur jista’ jkun mehtieg li jhallas abbażi tal-Artikolu 7(1), kif ukoll il-konsegwenzi tan-nuqqas ta’ eżercizzju ta’ dak id-dritt;

[...]”

5. L-Artikolu 4(2) tad-Direttiva 2002/65, taħt it-titolu “Ħtiġiet addizzjonali ta’ informazzjoni”, jipprovdi:

“Fl-istennija ta’ iktar armonizzazzjoni, Stati Membri jistgħu jzommu jew jintroduċu disposizzjonijiet iktar stringenti dwar ħtiġiet addizzjonali ta’ informazzjoni meta d-disposizzjonijiet huma in konformità mal-liġi Komunitarja”.

6. Skont l-Artikolu 5(1) tad-Direttiva 2002/65, taħt it-titolu “Komunikazzjoni tat-termini u l-kondizzjonijiet kontrattwali u ta’ l-informazzjoni minn qabel”:

“Il-fornitur għandu jikkomunika lill-konsumatur it-termini u l-kondizzjonijiet kontrattwali kollha u l-informazzjoni msemmija fl-Artikolu 3(1) u fl-Artikolu 4 bil-miktub u fuq kull medja oħra li sservi disponibbli u aċċessibbli għall-konsumatur fi żmien tajjeb qabel ma l-konsumatur ikun marbut bi kwalunkwe kuntratt ta’ distanza [kuntratt mill-bogħod] jew offerta”.

7. L-Artikolu 6 tad-Direttiva 2002/65, intitolat “Id-dritt ta’ rtirar”, jipprovdi:

“1. [...]

Il-perjodu għall-irtirar għandu jibda:

– [...]

- mill-jum li fih il-konsumatur jirċievi t-termini u l-kondizzjonijiet kontrattwali u l-informazzjoni skont l-Artikolu 5(1) jew (2), jekk dan hu iktar tard mid-data msemmija fl-ewwel inċiż.

[...]

2 Direttiva 2002/65/KE tal-Parlament Ewropew u tal-Kunsill tat-23 ta’ Settembru 2002 li tikkoncerna t-tqeghid fis-suq b’distanza ta’ servizzi finanzjarji ta’ konsumaturi u li temenda d-Direttiva tal-Kunsill 90/619/KEE u d-Direttivi 97/7/KE u 98/27/KE (ĠU Edizzjoni Speċjali bil-Malti, Kapitolu 6, Vol. 4, p. 321, rettifiki fil-ĠU 2006, L 114, p. 86, u fil-ĠU 2013, L 228, p. 14).

2. Id-dritt ta' rtirar m'għandux japplika għal:

[...]

(c) kuntratti li t-twettieq tagħhom gie kompletat bis-sħiħ miż-żewġ partijiet fuq it-talba espressa tal-konsumatur qabel ma l-konsumatur jeżerċita d-dritt tiegħu ta' rtirar.

3. L-Istati Membri jistgħu jipprovdu li d-dritt ta' rtirar m' għandux japplika għal:

a) kwalunkwe kreditu maħsub primarjament għall-iskop ta' akwizizzjoni jew żamma ta' drittijiet ta' proprjetà fl-art jew f'bini eżistenti jew ipprogettati, jew għall-iskop ta' rinovazzjoni jew titjib ta' bini; jew

b) kull kreditu assigurat jew b'ipoteca fuq proprjetà immobbli jew bi dritt relatat għal proprjetà immobbli, [...]

[...]

6. Jekk il-konsumatur jeżerċita d-dritt tiegħu ta' irtirar għandu, qabel l-iskadenza tad-data perentorja rilevanti, jinnotifika l-istruzzjonijiet prattiċi li għejjin mogħtija lil skont l-Artikolu 3(1)(3)(d) b'mezzi li jistgħu jiġu ppruvati skont il-liġi nazzjonali. Iż-żmien perentorju għandu jitqies li gie osservat jekk in-notifika, jekk hi bil-miktub jew fuq medja oħra li sservi disponibbli u aċċessibbli għar-recipient, tintbagħat qabel ma jiskadi ż-żmien perentorju”.

8. Skont l-Artikolu 7 tad-Direttiva 2002/65, intitolat “Il-Flas tas-servizz ipprovdut qabel l-irtirar”:

“1. Meta l-konsumatur jeżerċita d-dritt tiegħu ta' rtirar taħt l-Artikolu 6(1) jista' biss ikun meħtieġ iħallas, mingħajr dewmien mhux dovut, għas-servizz attwalment ipprovdut mill-fornitur skont il-kuntratt. It-twettieq tal-kuntratt jista' biss jibda wara li l-konsumatur ikun ta l-approvazzjoni tiegħu. [...]

[...]

4. Il-fornitur għandu, mingħajr dewmein mhux dovut u sa mhux iktar minn 30 jum skont il-kalendarju, jirritorna lill-konsumatur kull somma li jkun irċieva mingħandu skont il-kuntratt ta' distanza, hliet għall-ammont imsemmi fil-paragrafu 1 Dan il-perjodu għandu jibda mill-jum li fih il-fornitur jirċievi n-notifika ta' l-irtirar.

[...]”

B. Id-dritt Ġermaniż

9. L-Artikolu 312b tal-Bürgerliches Gesetzbuch (iktar 'il quddiem il-“BGB”), intitolat “Kuntratti mill-bogħod”, fil-verżjoni applikabbli għall-każ inkwistjoni, jipprovdi:

“1. ‘Kuntratti mill-bogħod’ għandhom ifissru l-kuntratti ta' provvista ta' oġġetti jew provvista ta' servizzi, inklużi s-servizzi finanzjarji, konklużi bejn professjonist u konsumatur permezz tal-użu esklużiv ta' mezzi ta' komunikazzjoni mill-bogħod, sakemm il-konklużjoni tal-kuntratt ma sseħħ fil-kuntest ta' sistema organizzata ta' bejgħ jew ta' provvista ta' servizzi mill-bogħod. ‘Servizzi finanzjarji’, fis-sens tal-ewwel sentenza, għandhom ifissru kwalunkwe servizz ta' natura bankarja, ta' kreditu, ta' assigurazzjoni, ta' pensjoni personali, ta' investment jew ta' hlas.”

10. L-Artikolu 312d tal-BGB, intitolat “Dritt ta’ rtirar u restituzzjoni fil-kuntratti mill-bogħod”, fil-verżjoni tiegħu applikabbli għall-każ inkwistjoni, jipprovdi:

“1. Il-konsumatur li jkun ikkonkluda kuntratt mill-bogħod għandu dritt ta’ rtirar previst fl-Artikolu 355. [...].

2. B’deroga mill-ewwel sentenza tal-Artikolu 355(2), it-terminu għall-irtirar jibda jiddekorri biss hekk kif il-professjonist iwettaq l-obbligi ta’ informazzjoni bis-saħħa tal-Artikolu 312c(2) [...] u, fil-każ ta’ provvista ta’ servizzi, hekk kif jiġi konkluz il-kuntratt.

3. Meta l-kuntratt ikun jirrigwarda l-provvista ta’ servizz, id-dritt ta’ rtirar jintemm anki fil-każijiet li ġejjin:

1. fil-każ ta’ servizz finanzjarju, id-dritt ta’ rtirar jintemm meta l-kuntratt ikun ġie eżegwit fl-intier tiegħu miż-żewġ partijiet fuq talba espressa tal-konsumatur qabel ma dan jeżercita d-dritt ta’ rtirar tiegħu;

[...]

5. Il-konsumatur lanqas ma jibbenefika minn dan id-dritt ta’ rtirar fil-kuntest ta’ kuntratti mill-bogħod li fir-rigward tagħhom huwa diġà għandu, abbażi tal-Artikoli 495 u 499 sa 507, id-dritt ta’ rtirar jew ta’ restituzzjoni skont l-Artikolu 355 jew l-Artikolu 356. Il-paragrafu 2 għandu japplika *mutatis mutandis* għal dawn il-kuntratti.

6. Fil-kuntratti mill-bogħod dwar servizzi finanzjarji, b’deroga mill-Artikolu 357(1), il-konsumatur huwa obligat li jhallas kumpens għas-servizz ipprovdut, skont ir-regoli fuq id-dritt legali ta’ rtirar, biss fil-każ li huwa jkun ġie informat b’dawn l-effetti legali qabel il-kunsens kuntrattwali tiegħu u jekk huwa jkun espressament ta l-kunsens tiegħu sabiex il-professjonist jibda t-twettiq tas-servizz qabel ma jiskadi t-terminu ta’ rtirar”.

11. Skont l-Artikolu 495 tal-BGB, intitolat “Dritt ta’ rtirar”:

“1. Fil-kuntratt ta’ self għall-konsum, min jissellef għandu dritt ta’ rtirar konformement mal-Artikolu 355.”

12. L-Artikolu 355 tal-BGB, intitolat “Dritt ta’ rtirar fil-kuntratti tal-konsumaturi”, fil-verżjoni applikabbli għall-każ inkwistjoni, jipprovdi:

“1. Fil-każ fejn il-liġi tagħti lill-konsumatur id-dritt ta’ rtirar konformement ma’ din id-dispożizzjoni, dan tal-aħħar ma jibqax marbut bid-dikjarazzjoni ta’ volontà tiegħu għall-konkluzjoni tal-kuntratt meta huwa jeżercita d-dritt ta’ rtirar tiegħu fit-terminu previst.

[...]

3. Id-dritt ta’ rtirar jintemm sa mhux iktar tard minn sitt xhur wara l-konkluzjoni tal-kuntratt. Fil-każ ta’ forniment ta’ oġġetti, dan it-terminu jibda jiddekorri biss mar-riċeviment tagħhom min-naħa tad-destinatarju. B’deroga għall-ewwel sentenza, id-dritt ta’ rtirar ma jintemmx fil-każ fejn il-konsumatur ma jkunx ġie debitament informat dwar id-dritt ta’ rtirar tiegħu; fir-rigward tal-kuntratti mill-bogħod relatati ma’ servizzi finanzjarji, dan id-dritt lanqas ma jintemm fil-każ fejn il-professjonist ma jkunx wettaq debitament l-obbligi tiegħu ta’ informazzjoni skont il-punt 1 tal-Artikolu 312c(2)”.

II. Il-fatti, il-proċedura fil-kawża prinċipali u d-domandi preliminari

13. F'Ottubru 2007, żewġ konsumaturi kkonkludew mal-istitut ta' kreditu DSL Bank – taqsima kummerċjali tad-Deutsche Postbank AG – kuntratt ta' self għal proprjetà immobbli, intiz sabiex jiffinanzja l-akkwist tal-proprjetà immobbli okkupata minnhom.

14. Il-kuntratt, ifformulat bħala self bi hlas lura f'rati annwali, kien jipprevedi rata fissa ta' interessi sal-31 ta' Diċembru 2017. Il-kuntratt kien jipprevedi wkoll li d-debitur kellu jwettaq hlas lura inizjali ta' 2.00 % u li għall-perijodu sussegwenti kellu jhallas rati mensili ta' EUR 548.53 bħala mgħaxxijiet u kapital. Ir-rimbors kellu jibda fit-30 ta' Novembru 2007 bil-hlas tal-ewwel rata. Il-konċessjoni tas-self kienet, barra minn hekk, sugġetta għall-kostituzzjoni ta' ipoteka bħala garanzija fuq il-proprjetà immobbli inkwistjoni.

15. Il-proċedura ta' konkluzjoni tal-kuntratt żvolgiet kif ġej. DSL Bank baġhat lill-konsumaturi bil-miktub “proposta ta' self” ikkumpilata minn qabel, flimkien ma' dokument ta' informazzjoni dwar l-istruzzjonijiet fuq l-irtirar, ir-riepilogu tar-rekwiziti għall-hlas, il-kundizzjonijiet ta' finanzjament, kif ukoll “skeda informattiva għall-konsumatur dwar is-self għall-finanzjament immobiljari” (iktar 'il quddiem l-“iskeda informattiva”).

16. Id-dokument imsemmi kien jinforma, *inter alia*, lill-konsumaturi li “d-dritt ta' rtirar jintemm b'mod prematur jekk il-kuntratt jiġi eżegwit fl-intier tiegħu u d-debitur ikun ta l-kunsens tiegħu espressament”.

17. Il-konsumaturi ffirmaw il-proposta ta' self, id-dokument ta' informazzjoni fuq id-dritt ta' rtirar kif ukoll l-irċevuta tal-iskeda informattiva u baġtu lil DSL Bank kopja ffirmata ta' dawn id-dokumenti. Sussegwentement DSL Bank aċċetta l-proposta ta' self.

18. Għaldaqstant il-konsumaturi kkostitwew l-ipoteka miftiehma. Fuq talba tagħhom DSL Bank kien għadda l-flus mislufa filwaqt li l-konsumaturi pproċedew għall-hlasijiet miftiehma.

19. Permezz ta' ittra tat-8 ta' Ġunju 2016, il-konsumaturi ddikjaraw li jridu jirtiraw mill-kuntratt ta' self peress li d-dokument ta' informazzjoni, b'rabta mad-dritt ta' rtirar, irriżulta li ma kienx konformi mad-dritt Ġermaniż.

20. Minhabba l-assenza ta' rikonnoxximent tal-effikaċja tal-irtirar minn DSL Bank, il-konsumaturi adixxew lil-Landgericht Bonn (il-Qorti Reġjonali ta' Bonn, il-Ġermanja) fejn talbuha tiddikjara li, wara l-irtirar, DSL Bank ma kienx jista' jinvoka d-drittijiet ibbażati fuq il-kuntratt ta' self. Barra minn hekk, huma talbu r-restituzzjoni, minn DSL Bank, tal-ammonti mħallsa sal-mument tal-irtirar kif ukoll il-hlas ta' kumpens għall-użu.

21. Il-qorti tar-rinviju tqis li d-dokument informattiv fuq id-dritt ta' rtirar mogħti lid-debituri huwa bbażat fuq il-punt 1 tal-Artikolu 312d(3) tal-BGB, li jittrasponi l-Artikolu 6(2)(c) tad-Direttiva 2002/65. Madankollu, il-ġurisprudenza tal-Bundesgerichtshof (il-Qorti Federali, il-Ġermanja) tqis li din id-dispożizzjoni ma hijiex applikabbli għal self għall-konsum, inklużi l-kuntratti konkluzi mill-bogħod. Fir-rigward ta' dawn il-kuntratti, il-konsumatur għandu jgawdi minn dritt ta' rtirar irregolat mhux bil-punt 1 tal-Artikolu 312d(2) tal-BGB, iżda bl-Artikolu 355(3) tal-BGB, moqri flimkien mal-Artikolu 495(1) tal-BGB, li jipprevedi li d-dritt ta' rtirar ma jintemmx bis-sempliċi fatt li l-kuntratt ikun ġie eżegwit fl-intier tiegħu miż-żewġ partijiet fuq talba espressa tal-konsumatur qabel ma dan jeżerċita d-dritt ta' rtirar tiegħu.

22. F'dan il-kuntest, peress li s-soluzzjoni tal-kawża prinċipali tiddependi fuq l-interpretazzjoni tad-dispożizzjonijiet tad-Direttiva 2002/65, il-Landgericht Bonn (il-Qorti Reġjonali ta' Bonn) issospendiet il-proċeduri quddiemha u għamlet lill-Qorti tal-Ġustizzja d-domandi preliminari li ġejjin:

- “1) L-Artikolu 6(2)(c) tad-Direttiva 2002/65 għandu jiġi interpretat fis-sens li jipprekludi dispożizzjoni ta' dritt nazzjonali jew prattika bħal dik inkwistjoni fil-kawża prinċipali, li ma tipprevedix li, fir-rigward tal-kuntratti ta' kreditu mill-bogħod, l-irtirar huwa eskluż jekk il-kuntratt ikun ġie eżegwit fl-intier tiegħu miż-żewġ partijiet fuq talba espressa tal-konsumatur qabel ma dan tal-aħħar eżerċita d-dritt tiegħu ta' rtirar?
- 2) L-Artikolu 4(2), l-Artikolu 5(1), it-tieni inciz tat-tieni subparagrafu tal-Artikolu 6(1) u l-Artikolu 6(6) tad-Direttiva 2002/65 għandhom jiġu interpretati fis-sens li, fil-kuntest tal-kwistjoni ta' jekk l-informazzjoni prevista mid-dritt nazzjonali konformement mal-Artikolu 5(1) u mal-punt 3(a) tal-Artikolu 3(1) tal-imsemmija direttiva ġietx debitament ikkomunikata lill-konsumatur, u tal-eżerċizzju tad-dritt ta' rtirar minn dan tal-aħħar konformement mad-dritt nazzjonali, il-konsumatur li għandu jittiehed bħala referenza huwa l-konsumatur medju normalment informat, raġonevolment attent u avżat, fid-dawl tal-fatti rilevanti kollha u taċ-ċirkustanzi kollha marbuta mal-konkluzjoni tal-kuntratt?
- 3) Fil-każ ta' risposta negattiva għall-ewwel u għat-tieni domanda:

L-Artikolu 7(4) tad-Direttiva 2002/65 għandu jiġi interpretat fis-sens li jipprekludi dispożizzjoni tad-dritt nazzjonali li tipprevedi li, wara li l-konsumatur ikun irtira mill-kuntratt ta' self mill-bogħod, il-fornitur għandu mhux biss jagħti lura lill-konsumatur l-ammont li huwa kien irċieva mingħand dan tal-aħħar fl-eżekuzzjoni tal-imsemmi kuntratt, iżda wkoll kumpens għall-użu ta' dan l-ammont?”

III. Analizi legali

A. Id-Direttiva 2002/65: Armonizzazzjoni shiha, moviment liberu ta' servizzi finanzjarji u protezzjoni tal-konsumatur

23. Id-Direttiva 2002/65 tiffirma parti minn proġett komplessiv tal-legiżlatur tal-Unjoni intiż għat-twettiq ta' suq integrat tal-istrumenti finanzjarji u tal-kummerċjalizzazzjoni tagħhom mill-bogħod. B'mod partikolari, hija tikkompleta d-Direttiva 97/7/KE dwar il-protezzjoni tal-konsumaturi fir-rigward ta' kuntratti li jsiru mill-bogħod³ – illum imhassra u sostitwita bid-Direttiva 2011/83/UE⁴ – li kienet teskludi l-istrumenti finanzjarji mill-kamp ta' applikazzjoni tagħha.

24. F'dan il-kuntest, it-teknika tal-armonizzazzjoni tal-legiżlazzjonijiet nazzjonali hija intiża għall-eliminazzjoni tal-ostakoli għall-moviment liberu tas-servizzi finanzjarji u sabiex tiżgura livell għoli ta' protezzjoni tal-konsumatur fil-kuntest tal-kuntratti mill-bogħod ta' servizzi finanzjarji.

3 Direttiva 97/7/KE tal-Parlament Ewropew u tal-Kunsill tal-20 ta' Mejju 1997 dwar il-protezzjoni tal-konsumaturi in rigward ta' kuntratti li jsiru mill-bogħod (GU Edizzjoni Speċjali bil-Malti, Kapitolu 15, Vol. 3, p. 319).

4 Direttiva 2011/83/UE tal-Parlament Ewropew u tal-Kunsill tal-25 ta' Ottubru 2011 dwar drittijiet tal-konsumatur, li temenda d-Direttiva tal-Kunsill 93/13/KEE u d-Direttiva 1999/44/KE tal-Parlament Ewropew u tal-Kunsill u li tassar id-Direttiva tal-Kunsill 85/577/KEE u d-Direttiva 97/7/KE tal-Parlament Ewropew u tal-Kunsill (GU 2011, L 304, p. 64).

25. Id-Direttiva 2002/65, għalhekk, hija intiża sabiex tiggarantixxi livell għoli ta' protezzjoni tal-konsumatur għall-implimentazzjoni ta' suq Ewropew integrat tas-servizzi finanzjarji⁵.

26. Id-Direttiva 2002/65 hija waħda mid-direttivi li, sa mill-bidu tas-snin 2000, iwettqu r-rieda tal-legiżlatur tal-Unjoni li jkun hemm tranżizzjoni minn livell ta' armonizzazzjoni minima għal armonizzazzjoni kompleta tal-legiżlazzjoni dwar il-protezzjoni tal-konsumatur.

27. Il-ħtieġa tat-tranżizzjoni għal armonizzazzjoni kompleta ssib il-bażi tagħha fil-fatt li l-klawżola ta' armonizzazzjoni minima – li kienet tippermetti lill-Istati Membri jipprevedu, fis-sistema legali tagħhom, livell ta' protezzjoni tal-konsumatur oġġla minn dak previst mil-legiżlazzjoni tal-Unjoni – kienet wasslet għal frammentazzjoni tar-regoli applikabbli fid-diversi sistemi legali nazzjonali.

28. Din il-frammentazzjoni, minn naħa, kienet tiskoraġġixxi l-operat transkonfinali tal-imprizi, li sikwit kellhom iħallsu spejjeż żejda sabiex jiksbu l-kompetenzi legali neċessarji bil-għan li josservaw il-provvedimenti legali tas-sistemi legali differenti u, min-naħa l-oħra, kienet twassal għal nuqqas ta' fiduċja tal-konsumaturi li ma kinux jafu liema protezzjoni kienu effettivament ser jirċievu fid-diversi Stati Membri.

29. L-istess Qorti tal-Gustizzja kellha l-opportunità li tenfasizza – għalkemm fir-rigward tad-Direttiva 2005/29⁶ u tad-Direttiva 2008/48⁷, li jidhlu fl-istess proġett ta' politika tad-dritt – li l-armonizzazzjoni kompleta f'sensjela ta' setturi fundamentali hija "neċessarja sabiex jiġi żgurat, għall-konsumaturi kollha tal-Unjoni, livell għoli u ekwivalenti ta' protezzjoni tal-interessi tagħhom u sabiex jiġi ffaċilitat l-iżvilupp ta' suq intern li jiffunzjona tajjeb tal-kreditu għall-konsum"⁸.

30. Minħabba din l-għażla, fil-preżenza ta' direttiva ta' armonizzazzjoni kompleta, ebda Stat Membru ma jista' jintroduċi derogi għal-legiżlazzjoni tal-Unjoni, lanqas iktar favorevoli għall-konsumatur, sakemm dan ma jkunx ġie espressament awtorizzat fid-direttiva nnifisha⁹.

31. Għal dak li jirrigwarda d-Direttiva 2002/65, huma numerużi l-elementi, ta' natura sistematika, teleoloġika u letterali, li jwasslu sabiex din tkun tista' tiġi kklassifikata bhala direttiva ta' armonizzazzjoni kompleta hekk kif ġie indikat iktar 'il fuq.

32. Il-premessa 12¹⁰, fil-fatt, tenfasizza l-effett negattiv fuq il-funzjonament tas-suq intern u fuq il-kompetizzjoni bejn l-imprizi ta' dispożizzjonijiet kunfligġenti jew differenti ta' protezzjoni tal-konsumatur. Għalhekk l-għan tad-direttiva huwa dak li jintroduċi regoli komuni fil-kuntest ta' kummerċjalizzazzjoni mill-bogħod.

5 Ktieb aħdar intitolat "Servizzi finanzjarji: kif għandhom jiġu sodisfatti l-aspettativi tal-konsumaturi" (COM(96) 209 finali); Komunikazzjoni tal-Kummissjoni intitolata "Servizzi finanzjarji: kif għandha tissahħah il-fiduċja tal-konsumatur" (COM(97) 309 finali); Komunikazzjoni tal-Kummissjoni lill-Kunsill u lill-Parlament Ewropew intitolata "Il-kummerċ elettroniku u s-servizzi finanzjarji" (COM(2001) 66 finali); "Ktieb aħdar fuq is-servizzi finanzjarji bl-immnut fis-suq uniku" (COM(2007) 226 finali).

6 Direttiva 2005/29/KE tal-Parlament Ewropew u tal-Kunsill tal-11 ta' Mejju 2005 dwar prattici kummerċjali żleali fin-negozju mal-konsumatur fis-suq intern li temenda d-Direttiva tal-Kunsill 84/450/KEE, id-Direttivi 97/7/KE, 98/27/KE u 2002/65/KE tal-Parlament Ewropew u tal-Kunsill, u r-Regolament (KE) Nru 2006/2004 tal-Parlament Ewropew u tal-Kunsill (ĠU 2005, L 149, p. 22).

7 Direttiva 2008/48/KE tal-Parlament Ewropew u tal-Kunsill tat-23 ta' April 2008 dwar ftehim ta' kreditu għall-konsumatur u li thassar id-Direttiva tal-Kunsill 87/102/KEE (ĠU 2008, L 133, p. 66).

8 Sentenza tas-27 ta' Marzu 2014, LCL Le Crédit Lyonnais (C-565/12, EU:C:2014:190, punt 42); fl-istess sens, is-sentenzi tat-18 ta' Diċembru 2014, CA Consumer Finance (C-449/13, EU:C:2014:2464, punt 21), u tat-23 ta' April 2009, VTB-VAB u Galatea (C-261/07 u C-299/07, EU:C:2009:244, punt 51).

9 F'dan ir-rigward, din tissejjah armonizzazzjoni "immirata" (targeted harmonization), jiġifieri armonizzazzjoni li, għalkemm kompleta, tammetti – fejn dan ikun ġie espressament previst mill-att legiżlattiv – li l-Istati Membri jadottaw dispożizzjonijiet b'deroga għal-legiżlazzjoni tal-Unjoni.

10 Ara l-premessa 12 tad-Direttiva 2002/65 li tippovdi li "[l]-adozzjoni mill-Istati Membri ta' regoli ta' protezzjoni tal-konsumatur li jikkonfligġu jew differenti li jirregolaw it-tqeghid fis-suq b'distanza [mill-bogħod] ta' servizzi finanzjarji tal-konsumatur tista' timpedixxi l-funzjonament tas-suq intern u l-kompetizzjoni bejn ditti fis-suq. Huwa għalhekk neċessarju li jiġu applikati regoli komuni fl-livell Komunitarju f'dan il-qasam, konsistenti ma ebda tnaqqis fil-protezzjoni globali tal-konsumatur fl-Istati Membri".

33. Kif spjegat fil-premessa 13¹¹, għas-setturi armonizzati mid-Direttiva, l-Istati Membri ma jistgħux jintroduċu dispożizzjonijiet differenti. Huwa biss fejn huwa previst espressament li l-Istati Membri għandhom il-possibbiltà li jidderogaw mis-sistema prevista mid-Direttiva.

34. Eżempju ta' dak iddikjarat fil-premessa 13 huwa d-dispożizzjoni tal-Artikolu 4(2) li tippermetti lill-Istati membri jintroduċu jew iżommu, fil-qasam ta' informazzjoni preliminari, dispożizzjonijiet iktar stringenti minn dawk tad-Direttiva, sakemm dawn ikunu konformi mad-dritt tal-Unjoni.

35. Barra minn hekk, l-Artikolu 1¹² jippreċiża li l-għan tad-Direttiva huwa dak “li jiġu approssimati l-liġijiet, ir-regolamenti u d-dispożizzjonijiet amministrativi ta' l-Istati Membri”.

36. Fl-aħħar nett, l-iskop li tiġi implimentata armonizzazzjoni kompleta fis-settur tal-kummerċjalizzazzjoni tas-servizzi finanzjarji mill-bogħod jirriżulta wkoll mix-xogħlijiet preparatorji. Fil-fatt, kif jirriżulta mill-fajl, il-portata tal-armonizzazzjoni kienet is-sugġett ta' diskussjoni fil-fażijiet differenti tal-proċess leġislativ.

37. Sa mill-proposta inizjali tal-Kummissjoni kienet tirriżulta, fil-fatt, in-neċessità li l-Istati Membri ma jipprovdwx dispożizzjonijiet differenti minn dawk previsti mid-Direttiva u fis-setturi armonizzati minnha bil-għan li tiġi ggarantita l-effettività tal-att regolatorju, jiġifieri li fl-istess hin jiġi żgurat livell għoli ta' protezzjoni tal-konsumatur u t-tweġiq tal-moviment liberu tas-servizzi finanzjarji¹³.

38. Fid-dawl ta' dan, minn interpretazzjoni mhux biss letterali iżda fuq kollox teleoloġika jirriżulta li l-għan tad-Direttiva jimponi li derogi eventwali għad-dispożizzjonijiet previsti fiha għandhom jiġu permessi biss fejn din il-possibbiltà tingħata espressament lill-Istati Membri.

39. Barra minn hekk, dawn tal-aħħar, fil-każ ta' introduzzjoni jew żamma ta' regola derogatorja huma meħtieġa jsegwu proċedura stabbilita mid-Direttiva nnifisha¹⁴, li tista' tippermetti lill-Kummissjoni tikkomunika lill-konsumaturi u lill-impriżi l-informazzjoni fuq id-dispożizzjonijiet nazzjonali, b'mod li ma jiġux ippreġudikati l-għanijiet ta' armonizzazzjoni tad-Direttiva nnifisha.

40. Mill-kunsiderazzjonijiet preċedenti jirriżulta li l-moviment liberu tas-servizzi finanzjarji jippreżupponi armonizzazzjoni kompleta sabiex jiġu evitati diżugwaljanzi bejn Stati Membri b'mod partikolari fis-setturi bħall-kummerċjalizzazzjoni mill-bogħod li għandha karattru intrinsiku tranżnazzjonali.

41. Madankollu, il-miżuri adottati sabiex jiġi kkonsolidat is-suq intern ma jistgħux jippreġudikaw il-protezzjoni tal-konsumatur iżda għandhom pjuttost jikkontribwixxu sabiex jintlaħaq livell għoli ta' protezzjoni tal-konsumatur li jaġixxi fis-suq, kif indikat ukoll fil-premessa 1¹⁵.

42. Fil-fatt, filwaqt li dawn ir-regoli komuni jirrikonċiljaw il-ħtieġa li jissaħħaħ is-suq intern ma' dik li jiġi pprovdut livell għoli ta' protezzjoni tal-konsumatur, huma jimmiraw li jzidu l-fiduċja tal-konsumatur li jkun iktar predispost għall-kummerċ mill-bogħod¹⁶.

11 Ara l-premessa 13 tad-Direttiva 2002/65 li tipprovdli li “[l]ivell għoli ta' protezzjoni tal-konsumatur għandu jiġi garantit b'din id-Direttiva, bl-iskop li jiġi assigurat il-moviment hieles ta' servizzi finanzjarji. L-Istati Membri m'għandhomx ikunu jistgħu jadottaw dispożizzjonijiet barra minn dawk stabbiliti f'din id-Direttiva fl-oqsma li tarmonizza, sakemm mhux speċifikament indikat mod ieħor fiha”.

12 L-Artikolu 1(1) jipprovdli li “[l]-għan ta' din id-Direttiva hija li jiġu approssimati l-liġijiet, ir-regolamenti u d-dispożizzjonijiet amministrativi ta' l-Istati Membri li jikkonċernaw it-tqeghid fis-suq b'distanza ta' servizzi finanzjarji tal-konsumatur”.

13 Proposta għal direttiva tal-Parlament Ewropew u tal-Kunsill dwar il-bejgħ mill-bogħod ta' servizzi finanzjarji lill-konsumaturi u li temenda d-Direttiva 90/619/KEE tal-Kunsill u d-Direttivi 97/7/KE u 98/27/KE (COM(98) 468 finali) (ĠU 1998, C 385, p. 10, premessa 9).

14 L-Artikolu 4 tad-Direttiva 2002/65.

15 Ara l-premessa 1 tad-Direttiva 2002/65: “[h]uwa mportanti, fil-kuntest li jintlaħqu l-miri tas-suq singolu, li jiġu adottati miżuri maħsuba biex jikkonsolidaw progressivament dan is-suq u dawk il-miżuri għandhom jikkontribwixxu biex jintlaħaq livell għoli ta' protezzjoni tal-konsumatur, skond l-Artikoli 95 u 153 tat-Trattat”.

16 Ara l-premessa 3 tad-Direttiva 2002/65: “[...]Sabiex tiġi s-salvagwardata l-libertà ta' l-għażla, li hija dritt essenzjali tal-konsumatur, grad għoli ta' protezzjoni tal-konsumatur huwa meħtieġ sabiex tiġi mtejjba l-kunfidenza tal-konsumatur f'bejgħ b'distanza [mill-bogħod]”.

B. Fuq l-ewwel domanda preliminari

43. L-ewwel domanda preliminari, essenzjalment, tistaqsi lill-Qorti tal-Ġustizzja dwar il-kwistjoni ta' interpretazzjoni li għejja: jekk il-leġislazzjoni dwar l-obbligi ta' informazzjoni prekontrattwali u dik dwar id-dritt ta' rtirar li jinsabu fid-Direttiva 2002/65 jipprekludux leġislazzjoni nazzjonali li tintroduċi, fl-ipotezi fejn il-konsumatur ma jkunx għe informat b'mod adegwat dwar il-leġislazzjoni nazzjonali tad-dritt ta' rtirar, il-possibbiltà ta' rtirar f'kull mument, anki fil-każ fejn il-kuntratt ikun għe eżegwit fl-intier tiegħu miż-żewġ partijiet fuq talba espressa tal-konsumatur.

44. Mill-kunsiderazzjonijiet preċedenti dwar in-natura ta' armonizzazzjoni kompleta tad-Direttiva 2002/65 titnissel b'mod linjari risposta fl-affermativ għad-domanda.

45. Madankollu, għall-kompletezza, għandhom jiġu analizzati, anki jekk fil-qosor, il-kwistjonijiet legali konnessi.

46. B'mod partikolari, jista' jiġi osservat li l-protezzjoni tal-konsumatur hija implimentata fid-Direttiva, minn naħa, permezz tal-impożizzjoni ta' diversi obbligi ta' informazzjoni, anki f'fażi prekontrattwali, fuq il-professionist u, min-naħa l-oħra, permezz tal-għoti lill-konsumatur tal-possibbiltà li jeżerċita d-dritt ta' rtirar tiegħu.

47. Id-dritt li jkun informat b'mod adegwat u d-dritt ta' rtirar, għalkemm konnessi strettament, huma, madankollu, distinti strutturalment u huma rregolati b'mod iddifferenzjat fid-Direttiva 2002/65.

1. Fuq l-obbligi ta' informazzjoni previsti mid-Direttiva 2002/65

48. L-obbligu ta' informazzjoni preliminari għandu rwol ewlieni fl-istruttura ġenerali tad-Direttiva 2002/65 inkwantu, kif iddikjarat il-Qorti tal-Ġustizzja fil-qasam ta' protezzjoni tal-konsumaturi fil-kuntest ta' kuntratti konklużi barra mil-lok tan-negozju, huwa l-preżuppost li minhabba fih il-konsumatur, bħala l-parti l-iktar dgħajfa, għandu jkollu għarfien sħiħ tad-drittijiet tiegħu. L-obbligu ta' informazzjoni jikkostitwixxi, għalhekk, garanzija essenzjali ta' eżerċizzju effettiv tad-drittijiet tal-konsumatur u, ukoll, tad-dritt ta' rtirar u, minhabba f'hekk, huwa neċessarju għat-twettiq tal-effettività tal-leġislazzjoni tal-Unjoni għall-protezzjoni tal-konsumaturi¹⁷.

49. Il-premessa 23¹⁸ tipprovdi, fil-fatt, li l-protezzjoni ottimali tal-konsumatur teħtieġ li dan ikun informat b'mod adegwat fuq id-dispożizzjonijiet tad-Direttiva u li jkollu dritt ta' rtirar.

50. Barra minn hekk, meta dan jinsab f'sitwazzjoni bħal dik inkwistjoni fil-kawża prinċipali, il-konsumatur għandu jkun informat bin-nuqqas ta' applikazzjoni tad-dritt ta' rtirar meta huwa jitlob esplicitament l-eżekuzzjoni tal-kuntratt¹⁹.

51. Bl-istess mod, fost l-informazzjoni preliminari li għandha tiġi pprovduta lill-konsumatur qabel il-konkluzjoni tal-kuntratt mill-bogħod, għandha tiġi nnotifikata l-eżistenza jew l-assenza ta' dritt ta' rtirar konformement mal-Artikolu 3 tad-Direttiva.

52. Fl-aħhar nett, l-Artikolu 4 tad-Direttiva jippermetti lill-Istati Membri jzommu jew jintroduċu regoli iktar stretti fir-rigward tar-rekwiżiti fil-qasam ta' informazzjoni preliminari, sakemm dawn ikunu konformi mid-dritt tal-Unjoni u jiġu kkomunikati lill-Kummissjoni.

¹⁷ Sentenza tas-17 ta' Diċembru 2009, Martín Martín, C-227/08, EU:C:2009:792, punti 26 u 27.

¹⁸ Ara l-premessa 23 tad-Direttiva 2002/65 li tipprovdi li “[b]l-iskop ta' protezzjoni ottima tal-konsumatur, huwa importanti li l-konsumatur huwa infurmat b'mod adegwat bid-dispożizzjonijiet ta' din id-Direttiva u b'kull kodiċi ta' kondotta eżistenti f'dan il-qasam u li hu għandu dritt li jirtira”.

¹⁹ Ara l-premessa 24 tad-Direttiva 2002/65 li tipprevedi li “[m]eta d-dritt ta' rtirar ma japplikax minhabba li l-konsumatur ikun talab espressament it-twettieq ta' kuntratt, il-fornitur għandu jinforma lill-konsumatur b'dan il-fatt”.

53. Huwa ċar li leġiżlazzjoni iktar stretta tista' tiġi introdotta mill-Istati Membri limitatament għall-ħtiġiet addizzjonali fir-rigward ta' informazzjoni preliminari.

54. Mill-fajl ma jirriżultax li r-Repubblika Federali tal-Ġermanja nnotifikat lill-Kummissjoni li hija riedet tibbenefika minn din il-possibbiltà ta' deroga u, fi kwalunkwe każ, mil-leġiżlazzjoni fis-sehħ fi żmien il-fatti, ma jirriżultax li kienu ġew introdotti, fir-rigward tad-Direttiva, rekwiżiti addizzjonali fil-qasam ta' informazzjoni preliminari.

2. Fuq id-dritt ta' rtirar

55. Id-dritt ta' rtirar, bħall-obbligu ta' informazzjoni preliminari, għandu rwol ewlieni fil-kuntest tal-protezzjoni tal-konsumatur fid-dritt tal-Unjoni, u jieħu s-sura ta' dritt li l-konsumatur għandu li jbidel il-fehma tiegħu.

56. Il-ħsieb wara l-introduzzjoni gġeneralizzata ta' dan il-kuncett fil-kuntratti konkluzi mal-konsumaturi jinsab fir-rieda tal-leġiżlatur tal-Unjoni li jiġi eliminat l-iżbilanċ kuntrattwali li jikkarakterizza r-relazzjoni ma' professjonist, billi l-konsumatur innifsu jingħata l-possibbiltà li jxolji r-rabta kuntrattwali fuq il-bażi ta' bdil ta' fehma suġġettiv li jista' jiġi eżerċitat fi żmien stabbilit.

57. Id-dritt ta' rtirar irregolat mid-Direttiva 2002/65 huwa dritt unilaterali għall-protezzjoni tal-konsumatur li min-naħa tiegħu jista' jirtira fi żmien erbatax-il jum, mingħajr penali u mingħajr ma jkun obligat jindika r-raġuni għal din l-għażla.

58. L-unika ipoteżi li fiha d-dritt ta' rtirar jintemm qabel dan il-perijodu, kif indikat fl-Artikolu 6(2)(c) tad-Direttiva 2002/65, teżisti għall-kuntratti li jkunu ġew eżegwiti fl-intier tagħhom miż-żewġ partijiet fuq talba espressa tal-konsumatur qabel ma jeżerċita d-dritt ta' rtirar tiegħu.

59. Il-ħsieb wara din ir-regola jinsab fil-fatt li ma jkun hemm ebda raġuni għall-irtirar fil-każ li ż-żewġ partijiet ikunu eżegwew l-obbligi tagħhom b'tali mod li juru t-tweqqi sħiħ tar-rieda kuntrattwali tagħhom. Għaldaqstant, f'din l-ipoteżi, l-intenzjoni hi li jiġi evitat li l-konsumatur, li jkun diġà wera u kkonferma r-rieda kuntrattwali tiegħu, jista' jislet vantaġġ indebitu minn din il-bidla tardiva fil-fehma intiża sabiex jinkiseb l-annullament ta' servizz li minnu diġà bbenefika.

60. Madankollu, sabiex tiġi evitata l-possibbiltà li l-professjonist jabbuza minn din ir-regola, huwa previst li dan ikun marbut b'obbligu ta' informazzjoni lill-konsumatur dwar l-estinzjoni tad-dritt ta' rtirar fil-każ li dan ikun espressament talab l-eżekuzzjoni tal-kuntratt fl-intier tiegħu, anki jekk il-perijodu għall-eżerċizzju tad-dritt ta' rtirar ikun għadu ma skadiex.

61. Barra minn hekk, b'mod innovattiv b'kuntrast mar-regola preċedenti fil-qasam tal-kuntratti mill-bogħod²⁰, id-Direttiva 2002/65 tipprevedi l-obbligu li l-konsumatur jingħata informazzjoni preliminari dwar l-eżistenza jew l-assenza tad-dritt ta' rtirar²¹ kif ukoll istruzzjonijiet prattiċi għall-eżerċizzju ta' dan id-dritt ta' rtirar jekk dan ikun jeżisti²².

20 Direttiva 97/7 tal-Parlament Ewropew u tal-Kunsill tal-20 ta' Mejju 1997 dwar il-protezzjoni tal-konsumaturi in rigward ta' kuntratti li jsiru mill-bogħod (ĠU Edizzjoni Speċjali bil-Malti, Kapitolu 15, Vol. 3, p. 319).

21 Artikolu 3(1)(3)(a) tad-Direttiva 2002/65.

22 Artikolu 3(1)(3)(d) tad-Direttiva 2002/65.

62. L-Artikolu 6(3) tad-Direttiva 2002/65 jipprevedi xi ipoteżijiet li fihom l-Istati Membri, dejjem billi jibagħtu komunikazzjoni lill-Kummissjoni ta' dan, jistgħu jgawdu mill-possibbiltà li “jipprovdu li d-dritt ta' rtirar m'għandux japplika” f'diversi ipoteżijiet speċifiċi u eżawrjenti. Din il-possibbiltà ta' deroga, li tirreferi għal ipoteżi ta' esklużjoni tad-dritt ta' rtirar u mhux ukoll għal twessigh tal-possibbiltà ta' eżerċizzju tal-istess dritt, ma hijiex rilevanti f'dan il-każ u, fi kwalunkwe każ, minn din il-perspettiva mill-fajl lanqas ma tirriżulta komunikazzjoni mir-Repubblika Federali tal-Ġermanja.

63. Fid-Direttiva 2002/65, għaldaqstant, ma jifdal ebda possibbiltà għall-Istati Membri li jintroduċu regola tad-dritt ta' rtirar derogatorja fil-konfront ta' dik introdotta mill-istess direttiva, preċiżament għar-raġunijiet esposti hawn fuq fir-rigward tal-għażla ta' politika tad-dritt tal-leġislatur tal-Unjoni li jipproċedi għal armonizzazzjoni kompleta f'dan il-qasam.

64. Dawn il-kunsiderazzjonijiet preċedenti jippermettu li tingħata risposta fl-affermativ għall-ewwel domanda preliminari.

65. Madankollu, inhoss li għandi nagħmel xi osservazzjonijiet fil-qosor dwar iċ-ċirkustanza li, fil-kawża prinċipali, tista' tiġi osservata sovrappożizzjoni bejn il-kundizzjonijiet materjali tad-dritt tal-konsumatur li jirtira minn kuntratt ta' kreditu għall-konsum konkluz mill-bogħod u l-kontenut tal-obbligi ta' informazzjoni preliminari tal-professionist.

66. Mill-kunsiderazzjonijiet esposti hawn fuq jirriżulta li, minhabba n-natura ta' armonizzazzjoni kompleta tad-Direttiva 2002/65, l-informazzjoni korretta skont id-dritt tal-Unjoni fil-qasam tad-dritt ta' rtirar għandha tkun dik li mill-fajl tirriżulta li nġhatat lill-konsumatur u li tinsab ukoll fid-dritt nazzjonali Ġermaniż fir-rigward, b'mod ġenerali, tas-servizzi finanzjarji, b'applikazzjoni tad-Direttiva nnifisha.

67. Madankollu, il-qorti tar-rinvju tindika li fid-dritt nazzjonali Ġermaniż teżisti dispożizzjoni, li diġà kienet fis-sehħ qabel it-traspożizzjoni tad-Direttiva 2002/65²³ u li kienet għadha fis-sehħ fil-mument tal-konkluzjoni tal-kuntratt bejn il-partijiet fil-kawża prinċipali, li bis-saħħa tagħha, b'interpretazzjoni stabbilita tal-Bundesgerichtshof (il-Qorti Federali), id-dritt ta' rtirar fir-rigward ta' kuntratti ta' self għall-konsum, anki mill-bogħod, għandu jiġi rregolat b'mod differenti, billi *de facto* l-konsumatur jingħata dritt ta' rtirar “perpetwu” meta l-istruzzjonijiet fuq l-irtirar ma jkunux regolari.

68. Id-Direttiva 2002/65 ma tippredix konsegwenzi speċifiċi fil-każ ta' nuqqas ta' osservanza tal-obbligu ta' informazzjoni, billi tillimita ruhha sabiex, fl-Artikolu 6(1), tippredix li l-perijodu għall-eżerċizzju tad-dritt ta' rtirar mill-konsumatur jibda jiddekorri mid-data li fiha l-konsumatur jirċievi l-kundizzjonijiet kuntrattwali u l-informazzjoni preliminari jekk dik id-data tiġi wara dik tal-konkluzjoni tal-kuntratt.

69. Min-naħa tiegħu, l-Artikolu 11²⁴ tad-Direttiva 2002/65 jipprevedi li l-Istati Membri jistgħu jipprevedu sanzjonijiet effettivi fil-każ ta' nuqqas tal-professionist “li jikkonforma ma' b'disposizzjonijiet nazzjonali adottati skond din id-Direttiva” u li dawn is-sanzjonijiet, li għandhom ikunu effettivi, proporzjonati, u dissważivi, jistgħu jikkonsistu wkoll fid-dritt għall-konsumatur li “jikkancella l-kuntratt fi kwalunkwe hin, b'xejn u mingħajr penalità”.

70. Fil-każ inkwistjoni, l-informazzjoni fuq id-dritt ta' rtirar, skont kif jirriżulta mill-fajl, giet ikkomunikata mill-professionist lill-konsumatur fiż-żmien u skont il-modalitajiet konformi mad-Direttiva 2002/65 u wkoll fl-osservanza tad-dispożizzjonijiet tad-dritt nazzjonali “adottati skond” id-Direttiva.

23 It-tielet sentenza tal-Artikolu 355(3) tal-BGB.

24 Skont l-Artikolu 11 tad-Direttiva 2002/65, intitolat “Sanzjonijiet”, “[l-Istati Membri għandhom jipprovdu għal sanzjonijiet approprijati fil-każ ta' nuqqas ta' fornitur li jikkonforma ma' b'disposizzjonijiet nazzjonali adottati skond din id-Direttiva. Jistgħu jipprovdu għal dan l-iskop b'mod partikolari li l-konsumatur jista' jikkancella l-kuntratt fi kwalunkwe hin, b'xejn u mingħajr penalità”.

71. Ma jidhirx raġonevoli, għalhekk, li l-previżjoni tad-dritt nazzjonali Ġermaniż titqies bħala “sanzjoni” fis-sens tal-Artikolu 11 tad-Direttiva 2002/65 iċċitat iktar 'il fuq.

72. Il-fatt li l-leġiżlatur nazzjonali jkun ippreveda fis-sistema legali tiegħu regolamentazzjoni tad-dritt ta' rtirar limitata biss għall-kuntratti ta' self għall-konsum, filwaqt li fir-rigward tal-kuntratti l-oħra ta' servizzi finanzjarji jkun implimenta dak previst għad-dritt ta' rtirar mid-Direttiva 2002/65, jirrapprezenta assenza ta' koordinament mad-dritt tal-Unjoni tal-leġiżlazzjoni nazzjonali²⁵ li, għalkemm tipprevedi dispożizzjoni iktar favur il-konsumatur, ma hijiex konformi mal-għanijiet ta' armonizzazzjoni kompleta tad-Direttiva nnifisha.

73. Fil-fatt, billi tipprevedi li għall-kuntratti ta' self għall-konsum ma tkunx applikabbli l-leġiżlazzjoni ta' traspożizzjoni tad-Direttiva u, b'mod partikolari, tal-Artikolu 6(2)(c), il-liġi nazzjonali, kif interpretata mill-Bundesgerichtshof (il-Qorti Federali), żammet fis-seħh leġiżlazzjoni li tmur kontra d-dritt tal-Unjoni minn żewġ perspettivi: minn naħa, id-dritt ta' rtirar huwa rregolat b'mod differenti minn dak previst mill-Artikolu 6 tad-Direttiva 2002/65 u, min-naħa l-oħra, ġie introdott kuncett ta' servizz finanzjarju differenti u b'kontradizzjoni mal-kuncett li jissemma fl-Artikolu 2(b) tad-Direttiva, kif ukoll leġiżlazzjoni differenti tad-dritt ta' rtirar skont it-tip ta' servizz finanzjarju u t-tip ta' kuntratt previst għal dan is-servizz.

74. “Servizz finanzjarju”, fis-sens tad-Direttiva 2002/65, ifisser, fil-fatt, “kull servizz ta' natura bankarja, ta' kreditu, ta' assigurazzjoni, ta' pensjoni personali, ta' investiment jew ta' h̄las”; u l-premessa 14 tippreċiża li s-servizzi finanzjarji koperti mid-Direttiva huma dawk kollha li jistgħu jiġu pprovduti mill-bogħod²⁶.

75. Madankollu jibqa' lok sabiex il-qorti nazzjonali tevalwa, fil-każ konkret, jekk il-konsumatur ikunx ġie informat mill-professionist b'mod adegwat sabiex ikun jista' jiehu deċiżjoni prudenti u raġonevoli u jekk, għaldaqstant huwa jkunx assuma konsapevolment id-deċiżjoni tiegħu li jeżegwixxi l-kuntratt.

C. Fuq it-tieni domanda preliminari

76. Permezz tat-tieni domanda preliminari, il-qorti tar-rinviju tistaqsi jekk il-kriterju tal-konsumatur medju normalment informat u raġonevolment attent u avżat huwiex l-uniku riferiment li għandu jittiehed inkunsiderazzjoni sabiex tiġi evalwata n-natura komprensibbli tal-informazzjoni preliminari u tal-modalitajiet ta' eżerċizzju tad-dritt ta' rtirar mill-konsumatur previsti mill-leġiżlazzjoni nazzjonali ta' traspożizzjoni tad-Direttiva 2002/65.

77. Fil-fatt, mill-fajl jirriżulta, għall-perijodu rilevanti f'dan il-każ, li hemm differenza bejn il-kuncett ta' konsumatur medju adottat mill-Qorti tal-Ġustizzja u dak iddefinit mill-leġiżlazzjoni nazzjonali.

78. Kif intwera iktar 'il fuq, l-għan tad-Direttiva 2002/65 huwa dak li jiġi żgurati livell għoli ta' protezzjoni tal-konsumatur, li għandu jkun suffiċjentement informat dwar id-dispożizzjonijiet ta' din id-direttiva²⁷, inkluża l-informazzjoni dwar l-eżistenza jew l-assenza tad-dritt ta' rtirar²⁸.

²⁵ Traspożizzjoni kompleta u korretta tad-Direttiva għandha tiegħu inkunsiderazzjoni l-għan ta' armonizzazzjoni li għalih hija intiza din ir-regola. U, għalhekk, għandu jitqies li anki regola nazzjonali preeżistenti għandha tiġi kkoordinata mar-regola ta' traspożizzjoni.

²⁶ Ara l-premessa 14 tad-Direttiva 2002/65 li tiddikjara li “[d]in id-Direttiva tkopri s-servizzi finanzjarji kollha li x'aktarx jiġu provduti b'distanza [mill-bogħod]. Madankollu, ċerti servizzi finanzjarji huma rregolati b'disposizzjonijiet speċifiċi ta' leġislazzjoni Komunitarja li jibqgħu japplikaw għal dawk is-servizzi finanzjarji. Madankollu, għandhom jiġu stabbiliti prinċipji li jirregolaw it-tqegħid fis-suq b'distanza ta'dawn is-servizzi”.

²⁷ Ara l-premessa 23 tad-Direttiva 2002/65.

²⁸ Punt 3 tal-Artikolu 3(1)(a) u l-Artikolu 3(3)(d) tad-Direttiva 2002/65.

79. Id-definizzjoni ta' konsumatur li tinsab fl-Artikolu 2(d) tad-Direttiva 2002/65²⁹ tirrizulta identika għal dik tad-Direttivi 2005/29³⁰ u 93/13³¹ li fir-rigward tagħhom il-Qorti tal-Ġustizzja diġà kellha l-opportunità li tagħti deċiżjoni, fejn iddikjarat li “konsumatur medju” ifisser konsumatur normalment informat, raġonevolment attent u avżat³².

80. Għalkemm il-Qorti tal-Ġustizzja hija mitluba għall-ewwel darba sabiex tagħti interpretazzjoni tal-kunċett ta' konsumatur fir-rigward tad-Direttiva 2002/65, fiha ma jista' jinsilet ebda element li jista' juri l-ħtieġa li jiġi adottat kunċett differenti fir-rigward ta' dak stabbilit mill-Qorti tal-Ġustizzja fir-rigward tad-direttivi msemmija iktar 'il fuq fil-qasam tal-protezzjoni tal-konsumatur.

81. Fl-assenza ta' elementi f'sens kuntrarju u ta' dispożizzjonijiet li jawtorizzaw derogi, huwa dan il-kunċett ta' konsumatur li għalih għandu jsir riferiment ukoll fir-rigward tad-Direttiva 2002/65 u tal-leġiżlazzjonijiet nazzjonali li jittrasponuha.

82. L-għan ta' armonizzazzjoni kompleta tad-dispożizzjonijiet nazzjonali li tipproponi d-direttiva inkwistjoni, fil-fatt, iwassal għall-inklinazzjoni lejn l-adozzjoni neċessarja ta' mudell ta' konsumatur komuni għall-Istati Membri³³.

83. Għandha tkun il-qorti nazzjonali, meta tevalwa ċ-ċirkustanzi tal-każ inkwistjoni, li tivverifika jekk qabel il-konkluzjoni tal-kuntratt mill-bogħod, kinitx għet ipprovduta lill-konsumatur l-informazzjoni preliminari kollha prevista mid-Direttiva. Fil-kuntest ta' din l-evalwazzjoni għandhom jiġu kkonstatati wkoll iċ-ċarezza u l-komprensibbiltà ta' din l-informazzjoni³⁴, b'tali mod li l-konsumatur medju jkun jista', fis-sens imsemmi hawn fuq, jevalwa l-elementi essenzjali kollha tal-kuntratt u, kif intqal, li jieħu deċiżjoni prudenti u raġonevoli.

D. Fuq it-tielet domanda preliminari

84. Fid-dawl tal-kunsiderazzjonijiet esposti fir-rigward tal-ewwel u t-tieni domandi preliminari u tal-proposta ta' risposta fl-affermattiv għall-istess domandi, inqis li ma huwiex neċessarju li tingħata risposta għat-tielet domanda preliminari.

85. Għaldaqstant ser nillimita lili nnifsi għal ċerti osservazzjonijiet fil-qosor fil-każ li l-Qorti tal-Ġustizzja ma kellhiex issewġi l-proposta tiegħi.

86. Permezz tat-tielet domanda preliminari, il-qorti tar-rinviju tistaqsi jekk l-Artikolu 7(4) tad-Direttiva 2002/65 jipprekludix regola nazzjonali li, b'konsegwenza tad-dikjarazzjoni ta' rtirar mill-kuntratt ta' self għall-konsum konkluz mill-bogħod, tipprevedi, flimkien mar-restituzzjoni tal-kapital imħallas, li l-professjonist iħallas lill-konsumatur kumpens għall-użu ta' dan l-ammont.

29 Skont l-Artikolu 2(d) tad-Direttiva 2002/65, “konsumatur” ifisser kull persuna fiżika li, f'kuntratti b'distanza koperti b'din id-Direttiva, taġixxi għal skopijiet li huma barra n-negozju, l-kummerċ jew il-professjoni tagħha”.

30 Skont l-Artikolu 2(a) tad-Direttiva 2005/29, “konsumatur” tfisser kwalunkwe persuna fiżika li, fil-kuntest ta' prattiċi kummerċjali koperti minn din id-Direttiva, taġixxi għal skopijiet li huma barra mill-kummerċ, negozju, sengħa jew professjoni tagħha”.

31 Skont l-Artikolu 2(b) tad-Direttiva 93/13, “konsumatur” tfisser kull persuna naturali li, f'kuntratti koperti minn din id-Direttiva, tkun qiegħda taġixxi għal skopijiet li jkun barra s-sengħa, in-negozju jew il-professjoni tagħha”.

32 Sentenzi tal-20 ta' Settembru 2017, *Andriuc et* (C-186/16, EU:C:2017:703, punt 47); tat-8 ta' Frar 2017, *Carrefour Hypermarchés* (C-562/15, EU:C:2017:95, punt 31); tal-25 ta' Lulju 2018, *Dyson* (C-632/16, EU:C:2018:599, punt 56); tat-13 ta' Settembru 2018, *Wind Tre u Vodafone Italia* (C-54/17 u C-55/17, EU:C:2018:710, punt 51); u tal-20 ta' Settembru 2018, *OTP Bank u OTP Faktoring* (C-51/17, EU:C:2018:750, punt 78).

33 Kif ippreċizat mill-Qorti tal-Ġustizzja, b'riferiment għall-kunċett ta' konsumatur iddefinit fid-Direttiva 2005/29, fis-sentenza tal-14 ta' Jannar 2010, *Plus Warenhandels-gesellschaft* (C-304/08, EU:C:2010:12, punt 41).

34 Sentenza tal-20 ta' Settembru 2017, *Andriuc et* (C-186/16, EU:C:2017:703, punti 44, 45, 47 u 48).

87. L-Artikolu 7(4) tad-Direttiva jirrikjedi li l-fornitur, wara l-eżerċizzju legittimu tad-dritt ta' rtirar, jirritorna lill-konsumatur "kull somma li jkun irċieva mingħandu skond il-kuntratt ta' distanza". Din id-dispożizzjoni tirregola esklużivament il-konsegwenzi tal-eżerċizzju tad-dritt ta' rtirar, mingħajr ma tħalli spazju lill-Istati Membri fir-rigward tal-introduzzjoni ta' leġiżlazzjoni differenti.

88. Konsegwentement, fid-dawl tal-kunsiderazzjonijiet preċedenti fir-rigward tal-proġett ta' armonizzazzjoni implimentat mid-Direttiva 2002/65 u fin-nuqqas ta' elementi f'sens kuntrarju, għandha tiġi eskluża l-possibbiltà li Stat Membru jirregola lill-konsumatur b'mod iktar favorevoli fir-rigward ta' dak dovut lilu f'każ ta' eżerċizzju tad-dritt ta' rtirar, billi jithallas kumpens għall-allegati vantaġġi miksuba mill-persuna li tissellef.

89. Barra minn hekk, kif enfasizzat ukoll il-Kummissjoni, il-limitazzjoni tar-rimbors mill-fornitur għall-ammonti mhallsa lilu konformement mal-kuntratt mill-bogħod tidher li hija raġonevoli anki fid-dawl tat-terminu qasir ta' żmien previst għall-eżerċizzju tad-dritt ta' rtirar (erbatax-il jum – perijodu estiż għal tletin jum għall-kuntratti mill-bogħod li għandhom bħala suġġett l-assigurazzjonijiet fuq il-ħajja fis-sens tad-Direttiva 90/619/KE u l-iskemi ta' pensjoni individwali). F'dan il-kuntest, fil-fatt, l-identifikazzjoni ta' vantaġġ konkret miksub mill-persuna li tissellef fi żmien daqshekk qasir tirriżulta li hija irraġonevoli.

IV. Konkluzjoni

90. Fid-dawl tal-kunsiderazzjonijiet preċedenti nipproponi lill-Qorti tal-Ġustizzja tirrispondi kif ġej għad-domandi preliminari tal-Landgericht Bonn (il-Qorti Reġjonali ta' Bonn, il-Ġermanja):

- 1) L-Artikolu 6(2)(c) tad-Direttiva 2002/65/KE għandu jiġi interpretat fis-sens li jipprekludi dispożizzjoni ta' liġi nazzjonali, kif interpretata mill-ġurisprudenza, li ma tippredix l-esklużjoni tad-dritt ta' rtirar fil-kuntratti ta' self konkluzi mill-bogħod fil-każ li l-kuntratt ikun ġie eżegwit fl-intier tiegħu miż-żewġ partijiet fuq talba espressa tal-konsumatur qabel ma dan jeżerċita d-dritt ta' rtirar tiegħu.
- 2) L-Artikolu 4(2), l-Artikolu 5(1), it-tieni inċiż tat-tieni subparagrafu tal-Artikolu 6(1), u l-Artikolu 6(6) tad-Direttiva 2002/65/KE għandhom jiġu interpretati fis-sens li l-komunikazzjoni regolari tal-informazzjoni prevista mil-leġiżlazzjoni nazzjonali, konformement mal-Artikolu 5(1), mal-punt 3(a) tal-Artikolu 3(1) ta' din id-direttiva, u l-eżerċizzju tad-dritt ta' rtirar mill-konsumatur għandhom jikkunsidraw bħala punt ta' riferiment lill-konsumatur medju normalment informat, raġonevolment attent u avżat, fid-dawl tal-fatti u taċ-ċirkustanzi kollha li jakkumpanjaw il-konkluzjoni tal-kuntratt.